


# Lehen il-Malti

*PS*

MAHRUG

MILL-GHAQDA TAL-MALTI (UNIVERSITÀ)



Is-Sitt Sena

Marzu-April 1936

Għadd 61-62

**2d.**

Mitbugħ fi-"EMPIRE PRESS" 266, Strada San Paolo — Il-Belt

# LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

MARZU u APRIL 1936 ]

IS-SITT SENA

[ Ghadd 61 u 62

## TFIXKIL TAL-MALTI KOTBA U GAZETTI

It-tagħlim tal-Malti, mxittel minn qawwa żagħżuġha, megħjun minn kitba għaqlija, imwettaq minn setgħa mdawwla, qabad issa l-mixja ħafifa li għandha twasslu fil-oghla ta' ġiehu. Inħanaq u miet it-tagħjir giddieb, in-trebaħ u trażzan it-tfixkil ħajjen, tqatta' u dieb is-sħab iswed ta' fehmiel mgħawwġa, u llum, u qatt daqs illum, inħossuna ġens ġdid, imweldin għal ħajja ġdida, imsaħħnin u mdawwlin minn xemx ġdida, ix-xemx tal-ħaq.

F'dan il-jum ta' ħajja ġdida għad baqa' żewġ qtajja ta' nies li jew jimxu b'mixja tqila wara l-Malti, jew jib-qgħu weqfin, imgħaddbin għax ma jistgħux iżommu l-Malti wieqaf magħhom. X'uħud jifirħu b'dan it-tifwir ta' ħajja ġdida, iħarsu b'ħarsa għaxqana lejn il-kitba mirquma tal-Malti, itawwlu mxennqin idejhom, u jixtiequ jaqbd u huma wkoll mal-karru mdieheb tal-Malti u jġgħru miegħu l-ġirja tar-rebħ. Imma l-ħarsa ta' għadu ġiefi u t-tehdid im-semmem tiegħu jreġhidhom, ikexkixhom, ikessaħhom, iħeddlihom saqajhom li ma li jistgħux jitharrku ħlief bi tbatija kbira.

Bi kliem ieħor. Fost il-qari Malti li jimxi bl-eluf insemmu l-kotba maħruġin mill-"*Għakda ta' Kari tajjed*" u "*Lehen is-Sewwa*". Il-kotba tal-"*Għakda ta' Kari tajjed*" huma kotba żgħar li jixbhu, fil-ħsieb, fid-daqs u fit-tagħlim, lill-kotba inglizi maħruġin mill-"*Catholic Truth Society*". Miktubin bl-ortografija ta' "*Lehen is-Sewwa*" l-mejjet, jiġifieri, bl-ortografija tal-Gvern, barra mill-*q*. Izjed, il-kittieba tagħhom qegħdin jagħmlu ħilithom kollha biex

jiktbu mill-aħjar, u għalhekk haqqhom tifhir. Mela jekk ibiddu l-*k* f'*q*, u l-*ch* f'*k* u xi haġa oħra zghira, ikunu mexjin huma wkoll id f'id mal-Malti u jgħinuh fit-triq twila tat-tagħlim. Għaliex, mela, din it-tibdila ma ssirx? Rieda tajba nemmnu li hemm, għax kieku flok kotba suret in-nies kien joħroġ tħarbix tal-ebda siwi. Mela naħsbu li r-rieda hi mfixkla. Mniex u minn min? Ma nafux. Xi sefsif minn taħt? Jista' jkun. Xi biża' żejjed? Jista' jkun.

Tisma' min igħid: "Għad ma wasalx iż-żmien biex il-Malti jkollu ortografija waħda; sena jew tnejn li l-ortografija ilha mgħallma fl-iskejjel mhix bizzejjed; il-kbar jithabblu bil-*q* u bit-tikek li mhum iex imdorrijin bihom; jiddejjqu, ma jaqrawx u hekk jibqgħu neqsin minn haġna tagħlim". Inwiegħbu: U meta jasal dan iż-żmien? Jekk igħaddu għaxar snin oħra, nkunu għadna fejn aħna llum, jigi f'ieri, it-tfal fl-iskejjel jittgħallmu ortografija waħda, u l-kbar bil-kotba u l-gazetti jagħtuhom jaqraw ortografija oħra. U hekk it-taħwid jibqa'. U z-żgħażaġħ, li fi tfulithom ikunu tgħallmu l-ortografija tal-Gvern, jithabblu u jithassru bl-ortografija l-qadima li, bħal haġna hażina, tibda bil-ftit il-ftit ixxenxel għeruqha fihom. U z-żmien il-Malti jkollu ortografija waħda ma jasal qatt. U mbagħad l-anqas ma għandna ngħaġġbuha z-zejjed, bħallikieku l-ortografija tal-Gvern kienet tixbaħ lill-kitba mqaddsa tal-Egizzjani tal-qedem, li hadd hliet il-għorrief ma kien jaf jaqraha. Le. Mijiet ta' zghażaġħ, rġiel u nisa, igħallmuha fl-iskejjel tal-Gvern; mijiet ta' zghażaġħ jittgħallmuha fil-Liċeo, fil-klassijiet ta' bin-nhar u bil-lejl; mijiet ta' hbieb tal-Malti jaqrawha bla taħbit, bħal ma jistgħu jixhdu l-qarrejja ta' *Lehen il-Malti* u ta' *Il-Malti*; haġna u haġna oħra ma jsibu l-ebda tfixkil biex jagħzlu bejn *k* u *q*; oħrajn ma jhabbtu rashom bl-ebda kitba tal-Malti. Mela min huma daww li toġġgħobhom l-ortografija tal-Gvern, u min huma daww li ma toġġgħobhomx? Liema hu l-aktar għadd? Min għandu jagħleb?

Haddieħor għandu mnejn igħid: "La tiktbux bl-ortografija tal-Gvern, biex ma tagħtux toġġma ta' politka

lill-kitba tagħkom u hekk titilfu l-gid kollu li tridu tagħmlu". Kliem ta' qerq; sefsif ta' għedewwa mistur b'libsa ta' tjieba! Il-għajnuna li nagħtu lill-Gvern fit-tagħlim, għidulha politka għidulha li tridu, hi hedma nisranija, għax tagħraf is-setgħa tal-Gvern. U jekk wiehed jidhirlu li ma jistax iġin, għallinqas ma għandux ifixkel. Kull hadd hu sid ta fehmtu, u aħna ma rridu nisirqu u njassru l-fehma ta' hadd; imma min jibza mill-ortografija tal-Gvern, għax jibza mill-politka, jaqbillu jidhol f'qoxortu u hemm joqgħod jixxaħxaħ bla biza' ta' xejn u mhux johroġ liebes b'libsa politka oħra. Għax dnuh ma jinħaferx bi dnuh ieħor. Jekk inhi politka hażina l-ortografija tal-Gvern, hija politka aghar l-ortografija kontra tagħha. U fl-aħħar mill-aħħar dawk li jridu jbezzgħuna bil-waħx tal-politka, aktarx li jagħmlu bħal dak li jgħidlek: "Dak velenu! Nehħih minn idejk! Armih, għax bih tmut!" imbagħad huma jinqedew bih, b'dak il-velenu, għal xi gerħa, għal xi tingiża biex ma titniġgixx u jmutu! Ftehimna!

Dawn kollha huma hsebijiet tagħna. Jekk il-"*Għakda ta' Kari tajjed*" kellhiex dawn il-hsebijiet jew hsebijiet oħra, ma nafux. Biss nistgħu ngħidu milli jidher lil-"*Għakda*", jew min qiegħed imexxiha, għandu rieda tajba imma mfixkla.

\* \* \*

Imma manistgħux ngħidu l-istess għal *Lehen is-Setwaa*. Din il-gazzetta, bħalma jaf kullhadd, bdiet toħroġ f'Settembru tas-sena 1928. Dak iż-żmien l-ortografija tal-Għaqda kienet għadha ma dahletx fit-tagħlim tal-iskejjel għalhekk il-gazzetta l-għdida għazlet dik l-ortografija li l-aktar toqrob lejha; jiġifieri hadet ir-regoli kollha tal-ortografija tal-Għaqda u hadet l-alfabet ukoll barra mill-*q* u xi haġa zghira oħra. U dak iż-żmien dik ukoll kienet l-ortografija tal-Gvern. Wara hames snin il-gazzetta biddlet is-sid, haditha x-xirka tal-"*Azione Cattolica*", u mas-sid biddlet ukoll il-libsa, jiġifieri l-ortografija. Konna nistennew li wara hames snin hedma għat-tixrid ta' ortografija tajba, mibnija fuq regoli, it-tibdila kellha tiġi mill-*q* li tieħu postha flok il-*k*. Izjed u izjed li dak iż-żmien l-orto-

grafija tal-Għaqda saret l-ortografija uffiċjali tal-Gvern. Imma sar kollox bil-maqlub. Wara hames snin hājja l-ortografija, li kienet bdiet tissemma b'isem *Lehen is-Sewwa*, tbiddlet, thassret, inqerdet. L-ebda regola ta' ortografija ma sabet daqsxejn hniena mas-sidien il-godda. Il-*h*, *g*, *w*, it-tikek fuq il-*c*, *g*, *z*, biex jingħażel hoss minn iehor, tneh-hew għal kollox; ir-reguli tal-grammatka marru warajhom. X'baqa' ? Xejn Donnhom is-sidien il-godda riedu jeqirdu saħansitra t-tifkira tas-sidien il-qodma u tax-xogħol tagħhom tul hames snin shaħ.

U issa nistaqsu : Il-għala saret dit-tibdila ? Xi hsieb kellhom ? Bla hsieb il-bniedem ma jagħmel xejn. Aktarx iwegbuna : Ahna nfittxu biss li ngħallmu l-poplu u ma nhabbtux rasna bil-*k* u bil-*q* u bit tikek fuq il-konsonanti. Tajjeb; mela għax ma hallejtux l-ortografija kif sibtuha, aktar u aktar li l-gazetta haddtuha minn idejn il-*Giunta* mwaqqfa mill-Isqof għat-tixrid tal-istampa t-tajba ? Jekk l-ortografija u la tghin u l-anqas tfixkel it-tagħlim, halliha kif inhi, thabbatx rasek biha. Mela, la darba l-bniedem kull ma jagħmel jagħmlu għal xi fini ta' mohħu, f'din it-tibdila għandu jkun hemm xi fini iehor li mhux it-tagħlim religjuż.

Bhal issa għandi quddiemi *Referendum* mahruġ mill-Liceo fil-4 ta' Novembru 1932 b'isem A. V. Pantalleresco *Direttur ta l-Ischejjel Secundarji*, u stampat mill-Gvern b'ortografija li taqbel f'kollox mal-ortografija ta' *Lehen is-Seuua*. Dik il-habta wkoll, jgħifieri fis-6 ta' Settembru 1932 il-ministru tat-Tagħlim E. Mizzi hareġ *minuta* fuq it-tagħlim tal-Malti fl-ischejjel tal-Gvern (ara *Lehen il-Malti* ta' Ottubru 1932). U A. V. Pantalleresco illum imdah-hal fit-tmexxija tal-*"Azione Cattolica"* u ta' *Lehen is-Seuua*.

Ma nafx x'naqbd u naħsbu fuq dan. Ma nafx jekk dawn it-truf humiex hiegin kollha minn habel wiehed, jew iltaqgħu flimkien b'kumbinazzjoni. Kollox jista' jkun, għalhekk ma naqtagħux sentenza ahna; nħallu l-fatti jit-kellmu huma.

B'dan kollu ahna rridu nolqtu l-ortografija *biss* ta' *Lehen is-Seuua* u mhux il-gazetta u anqas ix-Xirka taz-

zghazagh. Niftiehm u tajjeb biex hadd ma jkollu fiex ihawwad. Ahna nixtiequ li kullimkien jitwaqqfu, jikbru u jitqawwew Għaqdiet ta' zghazagh li jahdmu għall-gid tal-Knisja kif iridhom il-Papa. Naqblu wkoll li dawn il-Għaqdiet ikollhom gazetta tagħhom biex aktar iżommu magħqudin u aktar jistgħu jxerrdu t-tagħlim tagħhom. Izda jidhrilna li dil-gazetta ma għandha qatt tfixkel il-hedma tal-Gvern b'ortografija ħażina. Niftakru li l-għajnuna gġib il-qawwa, it-tfixkil igib il-ħsara.

\* \* \*

Din hi l-fehma tagħna, u ridna nuruha għax kull ma johrog fil-publiku—kotba u gazetti—isir, haġa tal-publiku, u kullhadd għandu l-jedd juri fehmtu fuqha. Hsieb ta' tfixkil, għira, għied ma għadda qatt minn moħħna. Il-gieħ tal-Malti u tat-tagħlim kien u jibqa' dejjem il-ħsieb tagħna, bhala Maltin, u l-hajja tagħna bhala Għaqda.

## B'DANA KOLLU....

Il-grajja tal-bnedmin bdiet bil-ħruxija :  
 Għira miġnuna ħonqot lill-Imħabba :  
 Il-kbir fost żewġ ulied bid-dnub ittabba  
 U l-art ħammret bid-demm li kien bla ħtija.

Minn dak-in-nhar is-snin għaddew bil-mija,  
 Bl-eluf, u l-għerf li bit-tigrib jitrabba  
 Kiber bla tarf, izda l-hena li jxabba  
 Lill-qalb ma wassalx miegħu fit-tigrija.

U niżel Dawl mis-sema u qal: Is-sliema  
 Tagħkom minn Alla ; kunu wlied għiannuna  
 Ta' Missier wieħed li ma jafx iltiema.

Xterdet l-aħbar tat-twajjeb Magħna-hu-El...  
 B'dan kollu ta' sikwit Għira miġnuna  
 Ittenni l-grajja ta' Kajjin u Abel.

April, 1936.

Dun Karm

## XHIN IDDOQQ IL-QANPIENA

Is-skiet jimla r-ruħ bil-ferħ u bil-faraġ, u jsaħħaħ l-għieruq tal-ħsieb. Is-skiet, bħal kieku xbejba ħiemda li fuq wiċċha jinfirex id-dawl tas-sliem, jiġbdek u jsaħħrek, u int tibda tħobbu dak is-skiet għax fih hemm qawwa li tolqot il-qalb, tidhol fiha u thenniha. Qatt ma nħossni f'sikti ħilief meta nkun waħdi. Qalb is-socjetà—dik l-imsejtna għaqda ta' nies li tidħak u ma tafx il-ghala—jien inħossni bħal ħuta maqbuda u mitfugħa qalb ħafna oħrajn, go ġewlaq wieħed. Is-socjetà għandha qalbha taż-żonqor: waqtiet tisma' l-għajta maħnuqa ta' xi ħadd li qed ibati u wrajha sew tidwi tifqigħa dak mimli ta' l-ieħor ferħan bil-ħsara ta' sieħbu. Din hi s-socjetà. U għalhekk jien dejjem inħoss fija dik il-ħajra li ngħix fis-skiet u fid-dlam sabiex la nisma' u l-anqas nara. Hbieb tiegħi ħadd, ħilief it-trespisa ferriħa ta' għasfur li qed juri sengħietu fil-ghana lill-għasfura mgeddsa fil-bejta, jew it-tineqmiqa mbażżgħa ta' xi ħarufa fes-suda li tilfet lil sidha.

L-hena tiegħi l-ġiri qalb l-għelieqi, mitluf f'dak is-skiet ta' qabar, meta l-lejl jitfa' l-istar iswed tiegħu biex jaħbi l-ghomma ta' xi wħud li jridu jidhru ferħana. Wara jum tħambiq quddiem għadd ta' tfa li jaqbez l-erbghin, kollha jħarsu lejku u ftit jifħmu, magħluq bejn l-erba' hitan ta kamra mgħammra minn xifer sa xifer, kuljum, tista' tgħid, tiġini x-xewqa li jfittex jaħal il-ħin li nitbiegħied minn dak il għagħa u l-ħsejjes. Inkun fuq ix-xwiek sa jdokku l-erbgha. Il-qanpiena, ħabiba tiegħi, ma ddumx ma ssemmagħni leħenħa, rqi u werzieqi, u dak il-leħen lili jogħgobni għax iħabbarli l-ftuħ ta' jum ieħor. Għax, biex tkunu tafuħ, il-jum tiegħi ma jibdiex fil-ghodu kmieni meta l-għajjat tas-sriedaq, waħda wara l-oħra, jidwu u donnhom ma għandhomx tmiem. Le. Izda fil-għaxija meta l-ħajja go l-ibliet tkun qed torqod u fl-irħula tkun raqdet għal kollox. Il-qanpiena tafhom sewwa x-xewqiet tiegħi u (bejnietna) jien ma nist-mellx nagħtiha dik il-ħarsa ħelwa u tħissima ħafifa jien-u-ħiereġ il-bieb tal-iskola.

L-erbgha: il-ħin tal-mistrieħ. Ngħaġġel għall-karrozza, nil-maħħa mill-bogħod u niġri biex nilħaqha. Drawwa tiegħi nfit-tex fil-karrozza rokna waħdi, fejn niista' noqgħod bla ma xxe-kilni u-nies bid-dawrien 'l hemm u 'l hawn ta' ġisimħa, jew bid-duħħan tas-sigarretti li jħalli rieħtu fuqi. Izda jien għandi l-għelieħ tiegħi li nixtieq noqgħod waħdi. L-ewwelnett biex noqgħod inmaħħaħ sa kemm ma tafx kif joħroġ il-ħsieb ta' xi

biċċa pożżija. It-tieni, meta l-Musa hielwa ma ttinix, noqgħod miġbur f'sikti, nħares lejn l-uċuh ta' quddiemi, uċuh imqita, oħrajn dahkana, oħrajn bla ħajja.

Darba, joqgħod bil-qiegħda hdejjja raġel, tagħtih fuq l-erb-ghin, u mill-bixra ta' wiċċu kont tgħid "Dan q'ed igħix ħajja ta' dieqa." Għall-anqas dan li għidt jien ma' l-ewwel daqqa ta' għajn li tajtu. Ħarist, ħarist u ħarist. Ma nkunx qed ngħaġ-ġibha jekk ngħid: Kiltu bil-ħars. Jew għax għaraf li jien qed inħares fitt lejħ, jew għax ried juri għommtu miegħi, dar lejja u b'leħen ta' swied-il-qalb beda:

—Għadek żaġħżuġħ.... hekk sewwa!.. u l-ħajja ma tafx xin hi.... Il-ħajja!.. Il-ħajja!!...

Waqqaft għajnejja fuqu, u għidt f'qalbi: Dan qed jitlef. Imma ma kienx hekk. Hu issokta: Tistagħġeb? Tħiseb jewilla li qed jaġħitini? Le! Le!! Imma l-ħajja ħaqritni....

Dak il-ħin tieqaf il-karrozza, u titla' xbejba twila u miftuha. Warajha jitla' żaġħżuġħ ħaddejħ bojod karti, għajnejħ żgħar żgħar, liebes sabiħ, b'kappell ġdid, u minn taħt il-kappell ħiereġ għal fuq mohħu, xaġħar iswed u mħabbel. Kien aktar iż-żagħżuġħ li laqatni milli x-xebba. Għax jien għandi ġibda aktar li nistudja l-karattru differenti ta' dak u ta' l-ieħor, mill; noqgħod nintilef wara l-ġmiel u l-ħajr ta' dik u ta' l-oħra.

Rajt joqgħod bil-qiegħda hdejn dik li fi ħsiebi kienet xebba. Smajtha tkellmu minn taħt. Hu qabad jidħak. Ħares madwaru, u mbaġħad dahiak. Tefa' l-ħarsa 'l barra mill-karrozza, u reġa' dahiak. Dawwar għajnejħ, donnhom żewġ żib-ġiet, lejja, u ergajt mill-ġdid rajt dak il-ħalq daqsieħ jicċarrat, u mill-ġdid smajt id-dahiak vojta. Wieħed li kien fejni qal: *Dak miġnun!*

U, sewwa jgħidu, għall-imġienen ma tridx tieħu. Dak dahiak bija f'wiċċi. Ħaddieħor kien uko:l qed jidħak bija, u ma ndunajtx. Dik ix-xbejba li kienet telgħet, jien ħsiebtha għandha xi għoxrin. Mara mogħla hawn, wiċċha qamħet il-lewn, xuftejha ħomor qrolla qishom warda mogħtija l-ħajja mid-daqqa ta' pinzell ta' pittur, għajnejha jibbru bil-ħarsa—nar li żziġġ u titbissem. Dik il-ħalja ta' xebba għall-ewwel ma kienetx laqtitni. Imma meta ħarist lejha għal darba, tnejn, tlieta rajt li ma kienetx ta' min jaġħitaha l-ġenb, u meta smajtha tit-kellem, għidt: *kemm hi dħulija*. Kliem bejnietna, bejnietna, bdejt inħoss qalbi teħla għaliha. Ħarist lejha bi tħissima, lejn dik is-sura ta' ġisem mibni sabiħ, jixhed il-hena tas-saħħa, lejn dak ix-xaġħar tad-deheb niezel sfieq qisu l-mewġ lubien fuq spallejha wesgħin, ħassejtni ningħibed lejha bis-sħiħ u nħobbha b'imħabba siekta. Iżda f'daqqa waħida bħal seħer ta' qawwa



darabni f'ruhi. Dik ix-xbejba kont nafha. Hi kienet it-tfajla magħżula biex tkun l-imħabba ta' ħabib tiegħi (kif darba qalli hu) meta kien għad għandu għoxrin: hi kienet sentejn akbar minnu. Illum huwa sikwit jiftaħar miegħi bis-saħħa li fadallu għalkemm qabizhom l-erbghin. Għidt bejni u bejn ruħi, *dinja qarrieqa*. Imma xi trid tagħmel. Nimxu maż-żmien!

Inzilt mill-karrozza, heffift il-pass għad-dar, għamilt f'radda ta' salib bosta xogħlijiet, u mbagħad ma' nżul ix-xemx, tlaqt il-barra għas-skiet, qalb il-għelieqi, tul il-mogħdijiet imħarbta u inserrpa.

Hadd miegħi. Waħdi. jien u hsebijieti. Imxejt taħt sema diefi, bl-aħħar dija tax-xemx li niżlet tħammar u tħeggeġ ix-xefaġ. L-egħlieqi kienu mimlija ħajja bis-silla tħaddar b'xi warda ħamra taqta' 'l hinn u' l hawn, u l-furrajna maħruka tit-niehed maż-żiffa sierda li tħossha diehla fik u treżżahlek ġismek. Dak il-liin ġibt quddiem għajnejna l-qabza li tgliaddi minn belt għal raħal. Fil-belt il-ħajja tixbah lil tifel imqareb li jħarbatlek dar shiħa bl-għajjat, bil-ġiri, u bil-ġlied tiegħu u, fir-raħal, għandha minn tifla ckejkna u ħelwa mistrieħa fuq il-ħaxix aħdar u l-ward bellusi tal-ġonna.

Tidhol fil-belt u tħoss rasek iddur bik għax il-hsejjes ma jaqtgħu xejn, qatt, u mkien. Krarez għaddejjin minn fejnek b'saħħithom, u warajhom iħallu hsejjes li jtarrxuk. It-tvenvin tal-frosti jceqceq fuq dahar iż-żwiemel li jlebbtu mad-daqqa. Tħossok barra minn sessik. Imbagħad jekk inti tħares minn x'imkien fil-ġħoli lejn din il-belt ta' ħajja, tara bħal xmajjar ta' nies għaddejja minn kull triq sa jaqgħu lkoll ġo misraħ wieħed. Imma x'hemm miktub fuq wiċċhom bil-pinna tal-ferħ jew l-ġħali, bans ma tarahx. Ma tafx kemm żgħiażgħi biex jidhru f'dawk l-inħawi lebsin suret-in-nies, baqgħu lura fl-ikel, u issa qegħdin hemm, jidħku, ilabalbu, jitbahardu, b'libsa ġdida fuqhom imma b'zaqqhom battala. U kemm xbejbiet, wiċċhom taħsbu l-wiċċ ta' ħawħa li ħareġ minn idejn Bottiċelli u kemm nisa mimlija minn dawk li kien iħobb Tiżjanu, jekk int jirnex-xilek tarahom kif jisbħu, għajnejhom imcajprin u ħuġbejhom imqabbza 'l barra, ma tagħrafhomx minn imwiet daqs kemm ħaddejhom ikunu sofor u midbiela. U, mbarra dan, kemm irġiel li jzommuha u ma jħalluha ħelwa lil hadd, meta jidħlu d-dar isiru qishom ħrief u ma jgħidux le għal kull ma tgħid, tajjeb jew ħażin, il-mara tagħhom. Tgħid jibzghu minn xi ħaġa? Min jaf!? Iżda, b'dana kollu, mhux għax il-belt ma fihix x'jiġbdek, imma trid taraha filgħodu kmieni meta t-triqat ikunu għadhom battala, jew filgħaxija nett meta kollox ikun midfun fi dlam ċappa u kulħadd rieqed. Filgħodu

kmieni u filghaxija fid-dlam, il-belt tiehu ftit mis-seher li jhenni u jsebbah ir-rahal. U ghalhekk lili f'dawk il-hinijiet biss l-aktar li toghgobni. Is-skiet f'dawk il-hinijiet isaltan kullimkien, fil-hwienet li dalwaqt jintlew bil-ghaghia ta' bejjiegħa u xerrejja, u fit-triqat fejn ix-xoghhol bla heda tistenna li jibda minn hin għall-ieħor.

Ir-rahal mhux hekk. Fih, kull waqt, issib is-skiet— is-skiet, l-akbar habib ta' zghoziti li fih jien insib milja ta' ferħ li sserrah mohħi mit-toqol ta' hsebijiet imniggsa u jfarrag qalbi meta, mnikket, nibki nithassar din id-dinja mignuna. Hbieb hadd ghax hekk jaqbel. Jaqbel ghax sa minn dejjem in-nies qatt ma fteħmet, u dak li jien nara abjad, haddieħor jarah iswed. Niġu biex inqabblu fehmitna u nsibu li l-wahida qieghda l-Lvant, l-oħra l-Punent. Hu jrid jiehu tiegħu minn fuq, jien tiegħi. U hekk qatt ma naslu. Il-hbieb tiegħi huma biss il-fewgiet kiesħa li jitlegħbu ma' xaghri, u bħal donnhom ihadd-nuni b'dawk dirghajhom rotob u melsin, jew l-ilħna fiddiena tal-qniepen li jaslu mil-boghod kemm kemm jinstemgħu, jew il-friegħi għerja tas-siġar donnhom is-swaba twal ta' ġorf li jrid jaqbad u jhaddan miegħu z-ziffa li għaddejja, jew inkella, xi drabi, l-ghanja fuqana ta' bint il-ghalqa li mixħuta hada l-bagħal, qieghda tghannilu dak li baqbaq f'qalbha u għamel minn ruħha rsira fħin qawwi ta' mħabba ghajjura.

Is-skiet fih il-hlewwa li ma ggarrabhiex, anqas f'elf sena jekk tibqa magħluq ġo l-belt, u tghum ġo dak il-baħar-nies sa jgharrqek u jidfnek taħtu.

Fis-Skiet hemm il-ghanja ta' mħabba zagħzughia,  
Fis-Skiet hemm il-qawwa li tirbah kull qalb,  
U tferrah, u timla bil-hlewwa, u ddawwal  
Il-hsieb illi jixgħiel bil-hegga tat-talb.

Min qatt ma sab ruħu wahdu, bgħid mid-dieq tal-ibliet, fi skiet li jdawwrek minn kullimkien bħall-baħar qieghed, u qalb ir-raba' mgħargħar bid-dawl ta' qamar shih, mhux la kemm jifhem dak li hemm mohbi bejn dawn il-versi Niket? Imħabba? Ferħ? Dawn il-versi jigbru kollox. Jien hassejthom u ktibthom meta, f'siegha qalila ta' dwejjaq kbar, irhejt warajja l-imħabbiet imdardra li kienu jtaqqlu hsebijiet, war-rabt mill-midħla tiegħi il-hbiberija ta' tfajliet fiergħa, u grejt bħal għasfur li jrid jaħrab minn min qieghed jissajjah biex jaqbd u l-barra, fis-skiet, qalb il-ghelieqi. Il-lejl kien sabih, bħalma sabih kien is-sema, il-qamar, u l-kwiekeb. Il-hsieb issaffa f'daqqa mit-tbajja ta' mħabba belha li, fil-belt, kienet qed tikber u tixxettel fija. Il-hsieb tiegħi sar, biex inghid

hekk, biċċa minn dik in-natura tal-ghageb li kienet tinfirex quddiemu. Qalbi bdiet thobb. Dak is-sema, dik il-medda raba, dik il-ħarġa sigar, dak is-skiet, dawk id-dellijiet ħiemda ta' ħitan mifruxa mal-art, biddlu mħabbti bħal lejl minn nhar. Minn dak inhar 'il hawn jien insejt għal kollox l-imħabbiet li jassru qalbi. F'lokhom bdejt inħoss ir-rebħia ta' mħabba lejn kull fejn hemm il-paċi u l-ħiemda.

Bdejt kuljum, wara li naqdi dmiri fl-iskola, u wara li x-xemx, niezla fix-xefaq, tkun qajla tidher, naqbad it-triq li sserrep, nilwi għal mogħdijiet oħra, nikser issa fuq din l-id issa fuq l-oħra, sa nitbiegħed biċċa sewwa mill-belt: inħalli warajja dak li d-dehen tal-bniedem għaraf isawwar, jibni u jħott biex nitħabbeb ma' dak li Alla xerred u qassam fl-univers.

Kuljum, meta jkun q'ed joqorbu l-erbgha, nistenna b'qalb xewqana dak il-leħen irqiq u werzieqi tal-qanpiena ċkejtna. Il-qanpiena, minn tagħna kemm tridha, ma ddumx wisq ma twiegeb ix-xewqiet tiegħi. Min jista' jfisser xi nħoss jien f'dak il-ħin? TIKK—TIKKK—TIKKKK—TIKKKKK! U ma tkunx għadha spicċat dak l-aħħar *tikk* tagħha meta jien, b'moħħi mistrieħ u qalbi ferħana, inkun niezle imghaġġel il-ghatba tal-bieb.

GUZI CHETCUTI.

## IL-FARAĠ TAS-SKIET

(Mill-Ingliż tas-Sur G. Aquilina)

Merħba blk, merħba bik, ja lejl bla kwiekeb,  
 Li b'dellijiet mifruxa bħal widien  
 Miftuħa fuq id-dinja, wasalt riekeb  
 Fuq sħab li, sa f'it ilu, aħmar kien  
 Donnu bid-demm. Is-skiet niżzilt fuq l-art,  
 Is-skiet bla tarf għamieq daqs l-ilmijiet,  
 Fejn hajja m'hemmx, la sħana, lanqas bard,  
 U x-xemx le żzomm il-kejl tal-ħinijiet.  
 Jien lilek, Skiet, nixtieq li timla qalbi,  
 U d-demm li jgħri f'moħħi u ġo fija;  
 Ikollok ħniena minni, isma' talbi,  
 Nessini d-dieqa, tfakkarnix fil-ħitja  
 F'hoġrok, ja Skiet ħanin, serraħli rasi,  
 U tħallix l-ghaġħa tan-nies jiksirli ngħasi.

TURU BUHAGIAR

## Għal kull ma hlaqtilna iċ-ċaħda trid minn'na

Tarax... Kemm frott Alla hlaq għalina...  
dulliegħ, langas laring u mandulin,  
tin, għeneb, bajtar, fawħ... kull waħda bnina  
izjed mill-oħra w izda għalkemm hielwin,  
il-waħda mhix bħall-oħra t-toghma tagħha.  
Taqtaghlek l-għiatx, twetik u ttik is-saħħa!

...U kemm ilwien ta' ward! xi ġmiel! x'hugġieġa!  
għjacinti, vjoli, qronfol, residan,  
ħommejr, sagħitar, narcis, u ward-il-hena  
għizimin, għizi, dalji u tulipan!  
X'għaxqa ta' lwien imzewqa, sbieħ, safjin!  
ifuhu kollha; izda mhux bħal xulxin!!

U t-tajr għannejja ġot-tifwiġ fil-beraħ  
hi u tixref ix-xemx f'xfaq il-bħura!  
fl-imsaġar, ġewwa l-ġonna u qalb is-siġar  
f'tal-għiodwa ż-żrienaq sbieħ u fl-oħla ħdura!  
L-għiasfur tal-bejt, il-bilbla u l-ġojjin  
l-alwetta, l-bież, iċ-ċawl u l-kanarin!

Kollox ħareġ mn'idejk, kollox hlaqtilna...  
Is-sema mkewkeb, l-ilma, x-xemx għas-sħana.  
b'nifsek Mulej, ruħ sawwartilna u tajtna  
u kolma l-ħajja titlob dawwart magħna!  
Ma nispiċċax 'kk insemmi waħda waħda!  
Għal daqshekk ġid, trid minn'na biss.. *iċ-ċaħda!*

R. M. B.

## L-ID MEJTA

Malli baġitu jgħiduli xi graġu Dwardu, ma nafx x'has-sejt ġe' f'ja. Inxift u bqajt infares bħal mibluġh lejn il-qaddej li ġiebli l-bxara. Dwardu kien l-akbar ħabib li kelli; żaġġuġh ta' sitta-w-ghoxrin sena, dejjem daħqan, jġri 'l hawn u 'l hinn, u kieku qatt kont tarah imdejjaq. U issa baġitu jgħiduli biex immur narah għall-aħħar darba... fis-sodda... mejjet. U kif miet, terġa! Ma nafx kemm-il-darba għidtu li għad jispicċaha hażin b'dik il-karozza tan-nar li xtara; u, balleċ, kellu jġi fi kliemi! Kienu xi s-sitta dak il-hin; kont għadni kemm wasalt mix-xoġhol, imxarrab għasra bix-xita li kienet niezla; biddilt hwejġi u qegħidt il-kitla tal-mishun fuq in-nar biex nagħmel belgħa tē. Ma kienx hemm x'taħseb: er-ġajt tfajt libsa fuqi, xeddejt iż-żarbun, tfajt il-kappel frasi u tlaqt għall-aħħar zjara.

Dwardu, tista' tghid, la kien jaf 'l ommu l-anqas 'il missieru, għax dawn mietu meta t-tifel kellu xi għaxar snin; u minn dak iż-żmien 'il hawn baqa' ma zijietu, fid-dar li kellhom madwar iż-żewġ eġġieqi li jagħmlu magħha. Kienet daqsxeju imwarrba dik id-dar għalihom, l-aktar li l-lum kienu daħlu fiż-żmien mhux hażin. Imma bi Dwardu magħhom kienu jhossu ruhhom tajjeb fejn kienu, u qatt ma hasbu li kellhom għalfejn jiċcaqalqu minn hemm.

M'hemm x għalfejn noqgħod insemmi l-taħbila li wieħed isib meta jmur f'xi dar ta' mejjet. Min jibki, min isabbar; min jitniehed, min jitlob; min diehel, min ħiereġ; min tiela', min niezlel. Hekk sib t jien ukoll dak in-nhar. Il-qattus biss kien bi kwietu, rieqed fuq il-mejda.

Xhin dħalt fil-kamra tiegħu, Dwardu kien minn tulu fuq is-sodda; in-naħa ta' rasu mejda żgħira b'Kurċifiss u żewġ xemgħat jixegħlu. Malli rfajt daqsxejn il-lizar minn fuq wiċċu, (għax imħabba s-sura li kien fiha kien mgħotti kollu), inġsadt u ngibdt lura. Rasu kienet imgeżwra go l-faxex, u minn wiċċu ma kieux jidher ħief imnieħru, biċċa minn haġqu u għajn waħda, ix-xellugija. L-għadma ta' mnieħru kienet mik-sura, u fuq għajnu l-leminija, li kienet mgħottija, il-faxxa kellha tabgħa kbira hamra.

Wara li zijietu, xhin, telaq kulhadd, damu jithaddtu miegħi ħafna, issa jibkuh, issa jithassruh, u kif miet u x'hin, u x'qal qabel, daret it-taħdita fuq il-lejl li kien riesaq. Kif sa jgħadduh? Huma żewġ nisa xjuħ, żewġt ixjuħ weħidhom. M'huma tajbin għal xejn. U min jaf?... Mela' biex ma ntaw-walx, ġibuni fejn riedu, għax ma hallewnix minuta qabel ma wegħidthom li ngħaddi l-lejl magħhom. Jien, ngħid is-sew, m'inx tal-qatgħa f'xi haġa bħal din; qatt ma kont għaddej

iljieli ma mejtin, għax dejjem żammejt il-bogħod minnhom. Izda did-darba laħqu tefgħuhieli hekk għal għarrieda li ma kontx naf neħles minnha.

Sadattant, it-taqlib ta' l-ajru ma reħa xejn, biex ma ngħidx żdied. Ix-xita baqgħet nieżla sewwa; kultant tleħħi xi berqa, li tiġbed urajha t-tgergir imkarkar tar-ragħad; izda r-riħ ma kienx tal-ghāgeb.

Għal ħabta tat-tmienja, iż-żewġt ixjuħ ma deħru xejn f'sikthom, qabadhom bħal biża' qawwi, u ma riedu bl-ebda mod jibqgħu f'dik id-dar. Jien, bejn telgħuli u bejn ridt nagħdirhom, bgħatthom jorqdu fejn iridu; għidtilhom mal-mejjet noqgħod jien waħdi. Nejn ma ħsibtha dak il-ħin li kien għad fadal xi disa' sigħat oħra biex jisbah, u jekk jin-gala xi ħaġa mur ara kemm narahom twal.

Il-lejl kien għadu qiegħed jibda, u għalhekk xejn ma ħadtha bi kbira li sa nibqa' waħdi. Imma ma nafx għaliex, meta wasalt sa hemm, donni ma ridtx nerga nidhol fil-kamra tal-mejjet. Mhux għax bżajt, izda ħassejtni daqsxejn hekk, ma nafx kif naqbad infhem ruħi. Imma qabel ma ħallejt l-iċken ħsieb ta' biża' jidhol ġe' rasi, dhaqt bija u-nifsi, qbadt it-taraġ u tlajt. Fil-kamra kollox kien għadu kif kien. Dwardu mifruħ twil twil fuq is sodda; mgħotti b'dak il-liżar abjad li aktar ma jidlam aktar donnu jihjad; waqt li ż-żewġ xemgħat ta' wara rasu jitfgħu d-dell iswed tagħhom fuqu. Tajt daqqa ta' għajn malajr malajr udawwart wiċċi. X'fih x'tara? Aħjar noqgħod fit-tieqa nittawwal; hekk forsi nara 'l xi ħadd u ngħaddiha. Imma t-trieq kienet baħħ. M'għandniex xi ngħidu, bejn li d-dar kienet imwarrba, bejn dik ix-xita u l-ħin li kien, mhux ħaġa kbira li ma rajt 'il ħadd. Għalhekk ġieni f'moħħi li noqgħod naqra daqsxejn fil-ktieb li nżertajt ġibt miegħi; u billi kien dalam, dħalt biex nixgħel. Izda x'nixgħel? La sibt elettriku u l-anqas lampa. Mhux għax ma kellux ikun hemm xi lampa xi mkien, imma issa mur sibha!

"Issa x'sa nagħmel bla dawl?" bdejt ingerger bejni u bejn ruħi. "Imma x-xjuħ setgħu ħallewli lampa li ma kinux..."

Berqa qawwija dawwlet il-kamra kollha, u ħassejt deħxa ma nafx għaliex, imma ħassejt deħxa tabilhaqq. Dak il-liżar abjad beda jtni fil-għajn wisq; beda jgħibli ħafna ħmerijiet quddiem għajnejja. Izda x'nagħmel, inneħħih? Jiġi aghar. Ma kinitx għadha nħallet ir-ragħda tal-berqa li ma lehħitx oħra minnufih.

"Tajba din il-lejla", għidt bejni u bejn ruħi, "kif sa tispicċa ma nafx; imma milli tidher..."

F'xi l-għaxra kont qiegħed fi dlam ċappa, u kull ma kelli biex jurini kienu daww iz-żewġ xemgħat jixegħlu wara ras Dwardu. Izda dawn kienu ġa nofshom inħlew, u ma nafx

x'ridt nagħmel meta jintfew. Gietni f'raşi li nitfi waħda minn-hom u nerfaġha għal xħin tinħela l-oħra. U hekk għamilt. Imma malli tfejtha, bdiet riesqa fuqi dik il-biżġha li kont ili naħbiha mill-bidu. Hassejt it-tibdila f'daqqa waħda. Għal-xejn għamiltha tar-raġel quddiem ix-xjuħ u għidtilhom li nibqa' waħdi; għax issa bdejt nara li wara kollox kont nibza daqshom, imma f'għieh l-irġulija qatt ma ridt noħlomha.

Ix-xita ma rħiet xejn. Il-beraq, li ffit ilu kien beda jnaqqas, reġa' beda jleħħ waħda f'waħda; ir-raġħad iġerger bla ma jeħda, u kultant tfaqqa xi sajjetta. U jien maqful waħdi f'dik id-dar, f'dik id-dar li bdiet twaħħaxni. Għalxejn inħares il-barra biex nara nderrix... forsi nilmaħ 'il xi ħadd... Imma x'tara f'dik it-taqliba tal-ajru... u dak il-ħin... u flok hekk imwarrab...

Kif kont qiegħed inħares 'il-barra, b'moħħi mal-ħieġ kiesaħ tat-tieqa, dirġħajja mgeddsin ġe' ħobbi, l-għaraq beda jxoqq għalija, u ħassejtu niezel kiesaħ max-xewka ta' darħi. Il-biżaġħ għalibni. Quddiem għajnejja bdejt nara s-sieġħat sa ma jisbaħ kemm sa jdumu. Bdejt ngħodd il-minuti sekonda b'sekonda, u aktar ma ngħodd aktar donnu l-ħin jitwal. Kull fejn indawwar wiċċi d-dellijiet tal-kamra bdew jaħsduni. Fl-irkejjen kull darba nistħajjel sa nara xi ħaġa tinbet mid-dlam li kien jaħkimhom. Għalhekk dawwart mill-ġdid wiċċi mat-tieqa, u hemm waħħaltu jħares għal barra.

Meta domt hekk xi għoxrin minuta, mingħajr ma ħarist darba lura u mingħajr ma tħarrikt xejn, bdejt ninduna... bdejt ninduna b'riħa ħafifa ħafifa li qabel jew ma kinitx hemm, jew ma kontx tajt kas tagħha. Imma issa xammejtha. X'kienet ma nafx. Ma stajt ngħid li l-mejjet beda jrejjah, għax kienu għadhom ma għaddewx aktar minn tmien sigħat minn fuqu; u issa, terġa, li kont naf biha, bdejt inħossha titqal minn ħin għal ieħor. Dan naħseb kien ġeġ, iktarx, mill-egħlieq tal-kamra, għax ħlief tieqa waħda ma kienx hemm, u din biex tagħqad kienet maġħluqa mħabba fir-riħ u x-xita. Jien għidt forsi l-arja ta' ġo l-kamra bdiet tiħzien bin-nifs tiegħi stess, meġħjun, xi ffit, bid-dawl bati tax-xema. Għalhekk bexxaqt il-ħieġ kemm l-arja titbiddel daqsxejn.

Kien issa qorob nofs-il-lejl, u x-xema bdiet tonqos; u għalkemm ma ridtx niċċaqlaq minn fejn kont, kelli mmur inbidilha malajr qabel ma tintefa u tħallini fid-dlam għal kollox.

Sa ma għamilt dawk iż-żewġ passi bejn it-tieqa u is-sodda ma ngħidilkomx x'għaddieli minn rasi; x'ħassejt ġe' fiya. Imxejt fuq ponot subġħajja, għax l-istess mixi tiegħi beda jtini ġewwa. Id-dell tiegħi mċappas mal-ħajt u jicċaqlaq għal kull taħrika li nagħmel, zied iġħin aktar fil-biżġħa. Ridt kieku nżomm għajnejja maġħluqa. Il-kelma li ħarġet minn

fommi kisret il-hemda u tat qatgħa lili n-nifsi. Kont kiesaħ daqs is-silġ.

Meta bdilt ix-xema, ergajt għalli kont fejn it-tieqa. Barra x-xita kienet għadha niezla sewwa, iżda l-beraq u r-ragħad ma kienx ta' sikwit bħal qabel. Ir-riħ tqawwa.

Wara xi nofs siegħa jew tliet kwarti, it-tieni xama ma kienx baqgħalha mogħla saba'. U hawn għatli waħda mill-kbar. F'dak id-dlam li kont fiħ, (għax ix-xama donnha ma ridetx turi aktar), b'moħħi mal-ħġieg inħares lejn il-baħħ ta' barra, hassejt... Madonna... hassejt xi haġa tagħraxli haħif haħif l-għaksiet ta' saqajja. Ma ntbaħtx mall-ewwel, imma malli ndunajt li xi haqđ kien qiegħed imissli riegħeja u donnu tiela bil-mod il-mod jixxabat magħhom, ma ngħidilkomx x'baqa' minni. Inxift. Qabditni roġħda, ridt kieku nara x'hemm, imma ma kellix hila ndawwar wićci għax bżajt li nsib xi haġa fuqi li taħsadni. Gezzizt idejja ġe' ħobbi, qbadt miegħi in-nifsi u qgħadt nistenna. Izda malli ngħibdt u harrikt riegħeja minn fejn kienu, dak it-tagħrix waqaf u, bla ma ridt, ix-xfar ta' għajnejja marru fl-art u rajt bħal haġa bajda bajda għaddejja tigri.

Berqa lehhet f'daqqa waħda u fil-kamra ma deher xejn. Kont naħlef li rajt xi haġa bajda għaddejja tigri mal-art, iżda biex ma ngħibhiex bi kbira dawwartha fl-istess biżgħa u u hallejtha tgħaddi. B'dan il-ħsieb serraħt daqsxejn moħħi.

Ma domtx mistrieħ wisq għax ftit wara smajt bħal ċaqleq ġej minn naħa tas-sodda, u miegħu qabad jissieħeb bħal tgergir qisu ta' msaren. X'kien? Dawwart wićci f'daqqa waħda, donni megħjun mill-istess biżgħa, ħarist lejn il-mejjet, u x'nara? Ix-xama kienet qiegħda tgħix biss bil-meraq li fadlilha, u d-dawl ftit kien jonqsu biex jintefa. Imma, Madonna tal-Karmnu!... ħierġa... ħierġa bil-mod-il-mod rajt id Dwardu... tiżzerżaq... tiżzerżaq... mal-lizar li kellu fuqu... qabdet (jew weħlet) miegħu... ġibditu minn fuqu, u baqgħet indendla barra mis-sodda.

Jien tbikkimt minnufiħ, qbiżt lura sitt passi u trekkint kemm stajt bejn il-ħitan tal-kamra. Dik id-dehra tal-mejjet waħħixitni, waħħixitni tabilħaqq. Ma nafx x'naqbad nagħmel għax qatt, kif għidtilkom qabel, ma kont għamiltha ma mejtin u għalhekk ma kontx naf x'jista' jinqala'. Qisni mibluġħ, imgezzez fil-ġenn li kelli bqajt hemm fir-rokna nistenna... nistenna l-waħx li bdejt nara quddiem għajnejja. Imma kif għaddietli dik it-tferfira ta' bard li qabditni u rgajt f'tiegħi, ersaqt kemm kemm... fuq ponot subgħajja... ħalli nara x'kien li drieġħu waqalu minn kif kien fuq sidru. Ersajt... L-ilsien tax-xama beda issa jitwal b'daħna haħifa fit-tarf, u issa jićkien jićkien li taħsbu ntefa'. Imma kien biżżejjed biex itini l-aħħar qatgħa, għax dak li rajt aġħar mill-aġħar li kont q'ed nistenna. Għajn Dwardu x-xellugija kienet miftuħa! Hsibt li rajt ħazin



u ergajt harist; imma hi, kienet tassew miftuha... miftuha!...  
**MIFTUHA!**... tleqq fid-dwal miksur tax-xama... thares... qegħda  
 thares sewwa sew f'ghajnejja. Jien ergajt sirt ilma. Ma flaħtx  
 iżjed fuq saqajja. Ridt kieku nitlaq nigri u nahrab minn  
 hemm ġew, imma ma stajtx. Hassejtni mwaliħal ma l-art;  
 ridt kieku ngħajjat għajta, imma l-kliem weħelli għoqda fi  
 grizmejja. Smajt karba l-anqas naf minn fejn hi ġejja... barra  
 leħħet berqa... gergret ir-ragħda... tregħdet ix-xama... u ntfiet.  
 Dik id-dalma fdaqqa walida donnha tatni mill-ġdid is-saħħa.  
 Tajt salt għall-bieb tal-kamra biex nitlaq nigri 'l-barra... irfist xi  
 haġa... kienet xi haġa ratba... smajt twerżiqa... tfixkilt... kont sa  
 naqa... žammejt u rgajt lura... ħadt daqqa ġo rasi ma xi  
 haġa iebsa... l-għoqda ta' grizmejja nħallet... harġet għajta  
 tal-biżgħa... u waqajt.

Meta qomt kienu xi s-sitta ta' fil-ghodu. Għall-ewwel ma  
 ndunajtx fejn kont u x'gara. Idejja kienu mċappsin bid-demn  
 li wara sibt li kien mill-qasma li kelli f'raşi, u ftakart.  
 Għorokt daqsxejn għajnejja u qomt mill-art fejn kont ili xi  
 ħames sigħat.

Il-mejjet kien għadu kif ħallejtu qabel ma ntlift. Driegħu  
 mdendel barra mis-sodda. Il-friex mixħut ma l-art in-naħa  
 tagħha, imma għajnu ma kinitx miftuha.

ARTHUR V. VASSALLO.

Valletta—16 ta' Diċembru, 1935.

## XITWA\*

Meta fil-ġnien jidbiel il-ward, u d-dija  
 Tal-aħħar xemx ma tħammar l-idjar riegħda,  
 Meta fil-waħx tal-lejl qilla saltnija  
 Tnaqqax il-biza' u l-hemm f'din ruħi siekta,  
 Nibki għax naħseb li ta' mħabbti kbira  
 Għad tmut il-qawwa,... s-saħħa,... l-ħeġġa. Jiena  
 Nisfa bla dawl. Ighib is-sliem: tifikira  
 Ma jibqalix tal-qalb bil-hidma għajjiena.  
 Dlam, dlam u dlam ta' qabar jidfen ħsiebi  
 —Il-ħsieb li tbiżsem fir-rebbieġha tiegħi—  
 U nara l-Mewt taħtaf bis-serqa l-ħbiebi  
 Fil-waqt li tersaq biex tindiehes miegħi:

Int, xitwa qierħa, iġġib quddiem i l-ġrajja  
 Ta' meta għad jiksah fija n-nar tal-ħajja.

12 - I - 36

ĠUZI CHETCUTI.

\* Bi twegħiba għall-pożiżija ta' Ġuże Aquilina "The God of  
 Winter" li deħret fil-*Journal of the Malta University*  
 (Vol. 2 Nos. 8 & 9—March, 1936)

## ITTRA TA' WIEHED

## FUQ IL-KAMP TAL-BATTALJA LIL MARTU\*

(Minn Alb. M. Cassola)

Għażiża marti,

Ma nafx jekk dina l-ittra tiegħi tilhaqx tasallek qabel ma tasal fuqi l-balla li taħsadli ħajti. La toħodhiex bi kbira jekk tisma' li fil-battalja li saret dan l-aħħar mietu l-eluf u li fosthom jiena wkoll tlift ħajti. Il-mewt għall-art tat-twelid ma fihix hasra.

Midrub għal darbtejn f'taqtiġha li saret m'ilux, għaraft bhala suldat qawwi nżomm fuq saqajja u nissielet sider ma' sider sakemm il-għadu mifni ħarab. Did-darba l-battalja sa tkun mill-aktar ħorox u d-demmm sa jġri mhux ftit. Tama żgħira hemm li nibqa' ħaj.

Iżda l-mewt tiegħi flimkien mal-mewt ta' shabi l-oħra kollha tisser il-ħajja ta' artna l-maħbuba, il-ħajja ta' art martna u wliedna, art ħbiebna u qrabatna.

F'dan il-hin li minn-waqt għal ieħor nistennew l-ordni biex naqbd u f'idejna l-armi u nhebbu għall-għadu, ma nistax, ja marti għażiża, ma nistax noqgħod niktiblek fit-tul u nsem-milek kulma nixtieqek tkun taf dwari u nfissirlek dak kollu li qalbi, qalb ta' suldat, u ta' missier, tħoss. Bus għaliya lil dawk uliedna li għalihom konna dejjem lesti biex nagħtu ħajjieta. Bushom u għidilhom li dik hija l-aħħar ħaġa li qiegħed nibagħtilhom. L-aħħar, iżda, l-egħżeż! Dik il-bewsa jiena nismagħha tfaqqa'... imqar bil-ħsieb.

U fl-aħħarnett ilqa' inti wkoll il-bewsa tiegħi: bewsa ħelwa u bnina bhall-ewwel waħda li tajtek meta jiena ta' għoxrin sena u inti ta' sittax iltqajna għall-ewwel darba fir-ramla ta' San Pawl-il-Baħar u bqajna sejr in flimkien, idejk bejn idejja, lejn dik il-wesgħa, fejn is-siġar mil-lewn it-tama u sbieħ bħar-rebbiegħa, kennewna mis-sried tal-lejla.

Hemmek, jekk għadek tiftakar: ħlifflek—kif qatt nista' ninsa dik il-lejla?—ħlifflek li nibqa' nħobbok sa mewti!

Issa li nibza' li l-mewt għoddha waslet fuqi, x'baqgħali jewwilla ħlief li ngib quddiem għajnejja lilek, iż-żmien ta' mħabbatna u wliedna? Kollox iġħaddi. Kollox jispiċċa. Iġħaddi ż-żmien u tispiċċa kull ħaġa. Biss l-imħabba ma għandhiex tmien: l-imħabba għad-dar u l-familja, l-imħabba għall-patrija u n-nies ta' pajjiżi!

\* Din l-ittra hija magħżula bhala l-aħjar komponiment fil-klassi tal-Malti ta' bil-lejl fil-Liċeo.

Xejn iżjed, ja marti. Jekk mill-kitba tinduna li ktibtlek bir-roġda, dana rridek tkun taf tabilhaqq : li dina tiegħi ma lix roġda ta' biża': din hi roġda ta' mħabba, ta' dik l-imħabba li biha ħabbejt u nibqa' nħobb dejjem sa mewti, lilek, lil uliedi, lil sħabi, lil arti.

Sa nitlaq il-pinna issa...biex naqbad l-ixkubetta! Uliedi f'idejk, ja marti, u ħajti f'idejn Alla... Saħħa għal dejjem.

Minn qalb it-truncieri.

KELINU

## MIGNUNA

L'għaliex tidhqu biha, qlub kiefra,  
 Għax lilha magħdura taraw?  
 Sabbruha fit-telfa li garrbet  
 Jekk tridu wiċċ Alla taraw;  
 Jien nafha fuq ruħha, sabieħa;  
 Minn gmielha tliet għionja 'nnamraw.  
 It-telfa ta' binha l-waħdani  
 Tefgħietha ġe baħar ta' mrar:  
 La torqod, la tiekol, biss tibki,  
 Weħidha bil-lejl u bi nhar.  
 Hadd lilha ma sabbar, nies kiefra,  
 Mignuna weħidha ġe' d-dar.  
 Araha tiskanta, titbissem  
 Jew tgħolli lehinha fis-skiet  
 U tgħanni lil binha, miskina,  
 Imdawwar bil-ħolm tal-imwiet!  
 Jew tilbes il-libsa tal-btajjel  
 U tigri weħidha fl-ibliet.  
 Tistaqsi lil dak u lil ieħor:  
 "Għiduli, lil ibni rajtuh?"

KARM DEBONO

# MINN HAWN U MINN HEMM

## AVVERBI

Xi avverbi Maltin ta' żewġ kelmiet ivieġbu għal oħrajn f'isna oħra, bħal fl-Ingliż.

### KULL

KULL fejn	wherever
KULL min	whoever
KULL meta	whenever
KULL tant	every now and then
KULL imkien	everywhere
KULL ma	whatever
KULL darba	every time

Fil-Malti biċċa mill-kliem qiegħed bil-maqlub ta' l-Ingliż, jiġifieri l-kelma *kull* (*ever, every*) qabel u l-oħrajn (*fejn-where, meta-when, eċċ.*) wara.

Dawn jistgħu jingħaqdu f'kelma waħda u jsiru (*kultant, kullimkien, kulma, eċċ.*).

### LIL ('il)

'*L hawn u 'l hinn, il fuq, 'l isfel, il quddiem, 'l ura, il ġewwa, il barra, fejn lil (il, 'l) għandha t-tifsira ta' lejn u mhux ta' Artiklu, u għalhekk jaqbel li jinkitbu kelma waħda: ilhawn, lhawn, il-fuq, lisfel, ilquddiem, lura, ilġewwa, ilbarra, eċċ.*

*LIL* hija l-preposizzjoni *ila* tal-Għarbi (*to, towards, as far as*) bl-*L* mehmuża fil-bidu.

### BIL—BLA

Bil-(fl-Ingliż *ing, ly,—suffissi*)

Bla (fl-Ingliż *less—suffiss*)

L-Avverbi li jfissru *il-kif* (mod) isiru biż-żieda ta' *bil-jew bla* quddiem *isem il-għemil*. Eż:— *Bis-serqa, bil-mist-hija; bla nifs, bla taħbit.*

Avverbi oħra magħmulin, minn żewġ kelmiet:

*Helu helu; hafif hafif; hekk u hekk; kemm kemm.*

L-avverbi (*komposti*) jistgħu jifissru bil-partiċelli bejn verb imtenni. Eż:— *Qal x'qal; mar fejn mar; daħal x'hin daħal; kien min kien; fejn x, x'hin, min għandhom it-tifsir tal-kliem Ingliż: whatever, whenever, whoever.*

## AGGETTIVI

Il-ghamla ta' agġettivi hija iktarx dik ta' kliem b'sillaba waħda u bil-vokali *i* mkarkra jew ta' kliem b'żewġ sillabi bit-tieni vokali *i* mkarkra. Eż:— *Kbir, żghir, fqir, shih, rghib; nadif, sabih, qadim, hażin, hanin, qasir, marid.*

Xi sostantivi għandhom il-ghamla jew sura ta' agġettivi: *tabib, habib.*

Il-formula tagħhom hija għalhekk:— . *i.* jew .*a.i.* tfejn il-punti jfissru *ittri* konsonanti.

## GHAMLIET TA' AGĠETTIVI

a) *Kbir, sabih.* b) *Qares, hieles.* c) *wilkiel.* d) *hajjen.*  
e) *xurban, għażżien.* f) *dħuli, kburi.* g) *raħli, Ghawdxri.* h) *fugani, saffieni ġewwieni.* i) *abjad, aħmar.*

Fost dawn hemm li huma partiċipji attivi bit-tifsira ta' agġettivi bħal: *wieqaf, liebes.*

Il-partiċipji passivi jistgħu wkoll joqogħdu bħala agġettivi: *mahmuġ, magħtub, magħlub imkabbar.*

## Partiċipji attivi

Ilma ġieri  
Raġel sieket  
Inbid qares  
Tifel hañ  
Demm biered  
Kliem kiesaħ  
Xagħru wieqaf

## Partiċipji passivi

Bniedem imkabbar  
Tifel mahmuġ  
Hmar magħkus  
Raġel magħtub  
Huta mixwija  
Huta mghollija  
Huta moqlija

L-agġettivi jistgħu wkoll jieħdu l-ghamla ta' verb. Eż:— *Ilma jagħli, hadida tikwi, ilma jismot, illi fl-Ingliż u fit-Taljan jifissru bl-agġettivi boiling, red-hot, scolding; bollente, rovente, scottante.*

N. B.—L-agġettivi li jispiċċaw biż-żieda: *an* jew *ien* huma iktarx dawk li jfissru l-*istat tal-mohħ* jew *tal-ġisem.* Eż:— *ferħan, għarqan, xebghan, xurban, qalbien, husbien, għarwien, għażżien, soġhbien.*

## X F'MISTOQSIJIET

F'mistoqsijiet il-partiċelli *qatt, hadd* u oħrajn jistgħu jin-hemżu ma' *x*

*Qattx mort?—Haddx jista' jkellmek?—Hawnx min irid jiġi?—Fieqx inqastek?—Biex ġejt?—Mniex jiġi?—Għaliex mort?—Intix ġejt?*

## IŻ-ŻIEDA "ABLE" JEW "IBLE" FIL-KLIEM INGLIŻ

Bil-Malti jittfissru bil-kelmiet *ta' min* u l-verb urajhom fl-imperfett, it-tielet persuna, singular. Hekk iż-żieda "able" jew "ible" ma verbi, biex jagħmlu aġġettiv, bħal *lovable*, *credible*, bil-Malti nfissruhom bi kliem bħal dan : *ta min iħobbu*, *ta min jemmnu*.

## FRAŻIJET MALTIN BL-INGLIŻ MAGHHOM

Xi frażijiet f'isien qajla jittfissru b'isien ieħor, u f'dil haġa l-Malti hu minn ta' l-ewwel. Dawn li se nagħtu, għalhekk, jistgħu jservu bħala mera ċkejna u fl-istess hin bħala bidu ta' studju u haġra għal haddieħor f'dan ix-xogħol hekk irqiq u fejjiedi.

Għandu mnejn—Possibly; he can afford it.

Ilhaq għasstek—Mind your own business.

Idur b'rasek—You will regret (*or*, *rue*) it.

F'kemm ili ngħidlek—In less time than it takes to tell you.

F'radda ta' salib—In the twinkling of an eye, *or* In a brace of shakes.

Hadni n-nghas, il-guħ, il-għatx—To feel sleepy, hungry, thirsty.

Mhux li mort! (emphatic)—Had I but gone!

Hwejġu hareġ minnhom—To outgrow one's clothes.

Ma jigix minnu; ma jkunx—It is improper.

Minnek jonqos li ma tmurx—It depends on you whether you go *or* not.

Ha għalih—To take offence (*or* umbrage)

Dar dawra ma dwaru—To take stock.

Mnejn sa fejn?—By what right (*or* authority)

Għamel ta' bir-ruħu—To pretend (*or* feign)

Tfittex ix-xaġħira fil-għaġina—To quibble over trifles.

Fuq fuq—Superficially, briefly; in a few words.

Għomrok twil.—Speak of angels, you hear their voice.

Speak of the devil, you see him appear.

Inħoss qtigh ta' laħam f'riġlejja—My legs feel shaky.

Kull waqt hu waqtu—There is a time for everything.

Fejn laqat, laqat; fejn ħabat, ħabat—I will chance it, *or* I will take the risk

Kollox b'wiċċ il-gid—Everything in one's favour.

Rasi tarmini—My head feels heavy.

Fejn hadna ħalliena—One more expense makes no difference.

Issa fejn aħna, aħna—As well be hung for a man as for a sheep, *or*, In for a penny in for a pound.

Misbaħ l-indafa!—Good riddance of bad rubbish; your room is better than your company.

Ma nħossnix fiha—I feel unwell.

Ma ġejtx fiha—It escaped my memory.

Haqqek!—It serves you right.

Għomru u żmienu—All his life long.

X'hemm mill-ġdid? Xi jgħidu? X'għandna?—What news?

## KOTBA GODDA

*A Grammar of the Maltese Language with crestomathy and vocabulary* by E. F. SUTCLIFFE S. J., Oxford University Press, 1936.

Fil-waqt li qegħdin niktbu, l-Grammatka ta' P. Sutcliffe S.J. ilha xahrejn tigrì fl-idejn, u kulhadd seta' jaraha, jaqraha u jfliha. Izda ma rridux nibqgħu ma nsemmuhieq, biex nagħtu lill-kittieb il-għieh li haqqu u nuru bil-kelma li ma tmutx il-fehma tagħna lil niesna tal-lum u li għad jigu warajna.

Grammatka tal-Malti miktuba bl-Ingliż kienet għalina hteġa kbira. Mindu l-Malti beda jfarfar gwenhahj u jittajjar barra minn Malta, nħasset fost il-barranin il-hteġa ta' Grammatka miktuba bi l-sien li jifhmu kulhadd. Mill-Ingilterra, mill-Germanja u mill-Amerika wkoll staqsewna u talbuna bosta drabi nibagħtulhom xi Grammatka tal-Malti. Izda Grammatki għall-barranin ma kellniex l-x-xoghlijiet bl-Ingliż ta' F. Vella (1831), u bit-taljan ta' M. A. Vassalli (1827) u ta' F. Panzavecchia (1845) il-lum ma jinsabu mkien. Terġa', min seta, illum, fostna jikteb Grammatka bl-Ingliż kien mgħobbi b'taħbit ieħor li ma kellux anqas ħin biex jaħseb biss. Għalhekk ma nistgħux ma nifirħux li wieħed barrani, li tgħallem fl-Università ta' Oxford, imrawwem tajjeb fit-tagħlim tal-ilsna semin ried minn rajh jidħol hu għal dax-xogħol, li jgħarraf lid-dinja l-sien Malti u l-ħedma tagħna kollha li ilna s-snin niflu u nitkixxfu r-rqaqat tiegħu kollha.

It-taqsim tal-Grammatka hu mqabbel mal-ħeffa tat-tagħlim; għalhekk flok ma tibda mill-verb, li fl-ilsna semin kollha huwa l-qofol tat-tiswir tal-kliem, tibda mill-artiklu, bin-nōmi u l-aġ-ġettivi, imbagħad il-verb, u fl-aħħar il-pronomi u l-particelli. Kull taqsima għandha s-sintassi tagħha warajha. Fl-aħħar antologija zghira ta' proza u poezija bid-dizzjunarju tagħha.

Jidher li P. Sutcliffe qara ħafna fuq il-Malti u għabar kull ma seta' mill-kotba tagħna, flieh b'reqqa kbira, qassmu bid-dawl tal-ilsna semin, dammu bid-dehen ta' moħħu žied fejn kien nieqes, u sawwar kollox fi Grammatka li qajla jkollha oħra aħjar minnha. Fuq il-verb l-aktar li jitkellem fit-tul (105 faċċati minn 213), u juri mingħajr taħbil u tfixkil ta' xejn kif inhu mibni, u kif jitnislu u jissawwru l-għamliet tiegħu kollha, u jfisser ħafif meta u kif xi verbi fil-bini tagħhom johorġu barra mit-triq u ma jimxux ma' shabhom. Megħjun bid-dawl tal-Għarbi seta' jgħarrex aktar 'il gēwwa fil-Malti u jikxef irqaqat moħbija. Hekk biex insemmu xi ħaġa: Is-sura *aqtel* fil-verbi

li fil-kotba tagħna hi bil-kemm imsemmija (ara IL-MALTI, Ġunju 1929 faċċ. 64 u Marzu 1931 faċċ. 35) hi magħrufa minn Sutcliffe f'xi fdalijiet tagħha, ara faċċ. 108-111. Il-verb *seta'* ġej mill-għerq *tāgh*, li fl-għaxar sura hu *statāgh*, mqassra fi *stagħ* li minnha mbagħiad liareġ verb ġdid *setagħ*, faċċ. 117. Il-verb *strieħ* ġej minn *rieħ*, *rejjaħ* u mhux minn *seraħ*, *serraħ* faċċ. 117.

Ma nafx toġġgobx lil kullhadd is-sintassi miġjuba wara kull taqsima u mhux miġbura kollha f'daqqa, bħalma aktarx isir fi Grammatki oħra. Jista' jkun li l-kittieb għażel li jqas-samha hekk minhabba l-qosor tagħha (bil-kemm 30 faċċata) jew biex aktar iħaffef it-tagħlim. Hu xinhu, ir-regoli huma mfissrin tajjeb u l-kotra tal-eżempi tpatti għan-nuqqas ta' regoli. Nistqarru li s-sintassi Maltija, u l-aktar, is-sintassi tal-verbi u tas-sentenzi, hi tqiła ħafna biex tfissirha tajjeb, għax billi l-kitba tal-Malti hi mittiefsa f'tit jew wisq minn ilsna barranin, mhux dejjem tista' tagħżel bejn dak li hu regola u dak li hu taħsir.

Biex infissru aħjar il-fehma tagħna, nżidu kelma biex nuru fiex ma naqblux jew fejn jista' jkun aħjar:

Faċċ. 12, kliem bħal *mejjet*, *sawwat*, meta jżdied b'sillaba oħra, jitlef is-sillaba *je*, *wa*, hekk: *mejta*, *sawtu*. Il-fehma tiegħi fissirha f'dan il-qari Għadd 53-54 faċċ. 24, u mhemmx għal fejn intenniha.

Faċċ. 22, *mishun* ġejja minn *ma* (ilma) *shun*. Tajjeb. Izda rrid inżid li l-kelma *mishun* trisslet hekk: *ilma shun* = *il-mashun* = *mishun*. L-artiklu *il* li ngħaqad mal-kelma *ma* u sar ħaġa waħida magħha, reġa' nfired minnha, u l-kelma *ma* ngħaqdet ma' *shun*.

Faċċ. 69, il-partiċipju presenti f'tit hu *wa* mħaddem fil-Malti, għalhekk ħafna verbi bħal *qatel* tilfuh. Biex naghżlu ħaġa minn oħra ngħidu li l-verbi intransitivi għandhom il-partiċipju present, hekk: *rieqed*, *sieket*, *qiegħed*, *dieħel*, *ħereġ*, *ġieri*, *miexi*, *sajjem*, *mejjet*; u l-verbi transitivi ma għandhomx. Dan juri li fil-Malti l-partiċipju għandu aktar mill-aġġettiv milli għandu mill-verb; ifisser *stat* u mhux *għamil*. U għalhekk naħsbu li l-verbi transitivi qatt ma kellhom partiċipju present.

Faċċ. 117. Ma naħsebx li l-verb *serraħ* ġej mill-verb *strieħ*. Jien, minn għaliġa nżomm il-verb *serraħ* bħala verb immissel mill-verb *seraħ*, *jisraħ*, li fil-Malti ntilef izda ħalla warajh il-verb *serraħ*, u n-nomi *serħ*, *misraħ*, (Ara IL-MALTI, Sett. 1927, faċċ 92).

Faċċ. 196, il-kelma *ili*, *ilek* ġejja minn *ħin* + *li*, *ħin* + *lek*. Ma naħsebx li hu hekk, għax minn *ħin* + *li* jsir *ħilli* u mhux



*hili, hili, ili*, bħalma minn *kien li jsir kelli*. Aktarx li l-kelma hi mmiss'la minn għerq wiehed bħal *ewwel, jġigfieri, alif, w, l*.

Faċċ. 267, kol. 2, v. 3 il-kelma *għira*=*nakednes*, aħjar tinkiteb *għera*. Meħuda mill-Qwiel ta' M. A. Vassalli (faċċ. 222 v. 30). Iżda Vassalli fil-ktieb *Motti Aforismi e Proverbi Maltesi*, faċċ. 9, l-ewwel vokali jiktibha *y*, li biha jrid fiffisser *ħoss* bejn *i* u *e*. *Għira* tfisser haġa oħra.

Faċċ. 273, kol. 2, v. 8, *sikt*=*silence, quiet*. Ma naħseb li l-kelma *sikt*, li bis-suffissi ssir *sikti* (jew *sikkti*) hi ġejja mill-verb *siket*. Aktar naħseb li hi ġejja minn *sikka*, li bit-*t* marbuta ssir *sikkat*, u bis-suffissi *sikk(a)ti*. U hekk: *f'sikkti*, ma jfisserx: *fi skieti*, iżda *f'loki; nħossni tajjeb, kif u fejn għandu jħossni; ma għandi xejn li jħabbatni*. *Sikka* hija biċċa mill-moħriet, imma tfisser ukoll: *triq*.

L-hawn u 'l hemm żelqu xi għeltijiet tal-istampa: faċċ. 116, v. 14 agra *sejjaħ* flok *sejjah*; faċċ. 144, v. 25 *midbiel* flok *mibdiel*; faċċ. 164, v. 29, *jwassluh* flok *jwassluħ*.

L-Antologija hija magħżula tajjeb u mżewwqa sabiħ; proża u poezija taż-żmien qadim (1789, 1828), ta' żmien tan-nofs (1846, 1853) u ta' zmienna (1929-1934). Nifirħu bil-qalb kollha lil P. Sutcliffe u nwegħduh li aħna u kull min jħoss li hu Malti jibqa' jafhulu għall-ġieħ kbir li għamel lil ilsienna.

## KOTBA OĦRA

*Gabra ta' Ward* minn E. B. Vella; erba' kotba bi 86, 98, 125 u 160 faċċata, Kotba wiehed oġħla mill-ieħor għat-tfal tal-iskejjel elementari tal-Gvern. Bħala rakkonti magħżulin tajjeb għat-tfal, imma xi poezijiet jidhrilna li huma għoljin għal moħħ it-tfal. Is-siwi letterarju fejn jitla' u fejn jinżel. Ma kienx ikun aħjar kieku ż-żewġ kotba tal-aħħar, bħat-tnejn ta' qabilhom, hargu minn id waħda, minn id li taf issieħeb il-ġmiel letterarju tal-kitba mal-moħħi ċkejken tat-tfal?

*San Guann Bosco, sajjed tal-erueħ*, minn F. A. Forbes imfisser bil-Malti minn Alf. M. Galea, faċċ. 176, Stamperija tas-Salesjani, 1936.

*Is-Sultan miet, Għomor tuil lis-Sultan!* minn Alf. M. Galea, faċċ. 16, Stamperija tas-Salesjani, 1936.

**Tishib**

6d. kull sitt xhur  
1s. kull sena  
Kopja wahda sold  
Ghal barra minn  
Malta id-doppju.

**Ghal Abbonamenti u bejgh morru ghand id-Ditta  
A. C. AQUILINA & Co.  
58D Strada Reale, Valletta.**